

न्यायालय अपर कलक्टर, अजमेर

पंचायत निगरानी संख्या 81/2016

ग्राम पंचायत रामगढ जरिये सरपंच/पदेन सचिव ग्राम पंचायत रामगढ, तहसील बिजयनगर, जिला अजमेर

.....निगरानीकार

बनाम

1. श्री महावीर प्रसाद बुरड पुत्र श्री रोकड़चन्द, जाति जैन बुरड, निवासी ग्राम रामगढ, तहसील बिजयनगर, जिला अजमेर
2. श्री राधेश्याम शर्मा पुत्र श्री मोहनलाल शर्मा, जाति शर्मा पचारिया, निवासी चंपा नगर, ब्यावर जिला अजमेर
3. श्रीमति रामप्यारी शर्मा पत्नि श्री मोहनलाल शर्मा, जाति शर्मा पचारिया, निवासी चंपा नगर, ब्यावर जिला अजमेर

.....अप्रार्थीगण

अन्तर्गत धारा 97 राजस्थान पंचायत राज
अधिनियम 1996

- उपस्थित :-
1. श्री शुभकरणसिंह चौधरी, वकील निगरानीकार की ओर से।
 2. श्री राकेश अरोड़ा, वकील अप्रार्थी संख्या 1 की ओर से

:- आदेश :-

दिनांक - 16.04.2018

संक्षेप में प्रकरण के तथ्य इस प्रकार से हैं कि ग्राम पंचायत रामगढ पंचायत समिति मसूदा द्वारा दिनांक 06.12.1977 को ग्राम रामगढ के आराजी खसरा नम्बर 1829 रकबा 00-13-00 बीघा में से अप्रार्थी संख्या 2 व 3 के पिता व पति श्री मोहनलाल पुत्र श्री कालूराम, जाति ब्राह्मण, निवासी ब्यावर के पक्ष में 40X40 = 1600 वर्ग फीट भूमि का नियमानुसार राशि प्राप्त कर आवासीय प्रयोजनार्थ पट्टा संख्या 126 जारी किया गया। निगरानीकार द्वारा अप्रार्थी संख्या 2 व 3 के पिता व पति के पक्ष में जारी किए गये विवादित भूमि के पट्टे को विभिन्न कारणों से विधि विरुद्ध बताते हुए पट्टा निरस्त करने हेतु यह निगरानी इस न्यायालय में प्रस्तुत की गई है। निगरानी पेश होने पर दर्ज रजिस्टर कर अधिनस्थ न्यायालय का संबंधित रेकार्ड मंगवाया गया तथा अप्रार्थीगण के नाम नोटिस जारी किए गये। अप्रार्थी संख्या 1 जरिये वकील उपस्थित आने पर पत्रावली बहस हेतु निश्चित की गई।

बहस प्रारंभ होने से पूर्व वकील अप्रार्थी संख्या 1 द्वारा मियाद के बिन्दु पर प्रारंभिक एतराज दर्ज करवाते हुए कथन किया कि निगरानीकार द्वारा निगरानी बाद मियाद पेश की गई है। उनका कथन है कि विवादित पट्टा विलेख दिनांक 06.12.1977 का है जबकि ऐसे विवादित प्रकरण में निगरानी प्रस्तुती हेतु 90 दिवस की मियाद अवधि है जिससे प्रस्तुत निगरानी भारी मियाद बाहर होने से निरस्त योग्य है। वकील अप्रार्थी संख्या 1 द्वारा प्रस्तुत तर्कों का विरोध करते हुए वकील निगरानीकार ने कथन किया कि धारा 97 के तहत निगरानी पेश करने की




अपर कलक्टर
अजमेर

मियाद निर्धारित नहीं है। धारा 97(3) में 90 दिवस की अवधि धारा 97(1) में पारित आदेश को पुनर्विलोकन करने की है न कि निगरानी पेश करने की है। उन्होंने यह भी कथन किया कि निगरानी सुनने का अधिकार माननीय न्यायालय को है अतः अप्रार्थी संख्या 1 द्वारा प्रस्तुत तर्क आधारहीन है। निगरानी गुणावगुण पर निर्णित की जावे।

हमने उभयपक्ष के वकीलों द्वारा प्रस्तुत तर्कों पर ध्यानपूर्वक मनन किया व पत्रावली का अवलोकन किया। पत्रावली के अवलोकन से स्पष्ट है कि धारा 97 के तहत निगरानी पेश करने की कोई मियाद निर्धारित नहीं है। राजस्थान पंचायती राज अधिनियम 1994 की धारा 97(1) में स्पष्ट प्रावधान किया गया है कि "राज्य सरकार स्वप्रेरण से या किसी भी हितबद्ध व्यक्ति द्वारा आवेदन किये जाने पर, किन्हीं भी कार्यवाहियों के संबंध में किसी पंचायती राज संस्था या उसकी किसी स्थाई समिति या उप समिति का अभिलेख उनमें पारित किसी भी विनिश्चय या आदेश के सही होने, उसकी विधिकता या औचित्य के बारे में या ऐसी कार्यवाहियों की नियमितता के बारे में स्वयं का समाधान करने के लिये मंगा सकेगी और उसकी परीक्षा कर सकेगी और यदि किसी मामले में राज्य सरकार को यह प्रतीत हो कि ऐसे किसी भी विनिश्चय या आदेश को उपांतरित या वातिल किया, उतर दिया या पुनर्विचारार्थ विप्रेषित किया जाना चाहिये तो यह तदनुसार आदेश पारित कर सकेगी।" इससे स्पष्ट है कि धारा 97(1) में निगरानी करने की कोई समय सीमा निर्धारित नहीं है। अतः अप्रार्थी संख्या 1 द्वारा प्रस्तुत तर्कों को खारिज करते हुए निगरानी गुणावगुण पर निर्णित करने का निश्चय किया गया।

हमने उभयपक्ष के वकीलों की बहस सुनी। वकील निगरानीकार ने प्रार्थना पत्र में उठाये गये बिन्दुओं की ताईद करते हुए कथन किया कि अप्रार्थी संख्या 2 व 3 के पिता व पति के पक्ष में जारी किया गया आक्षेपीय पट्टा विधि विरुद्ध तरीके से जारी किया गया है। उनका कथन है कि अप्रार्थी संख्या 2 व 3 के पिता व पति के नाम डुप्लीकेट पट्टा विलेख जारी किया गया है एवं ग्राम पंचायत ने विवादित भूमि में सार्वजनिक प्याऊ का निर्माण बताते हुए अप्रार्थी संख्या 1 के पक्ष में भूमि का बेचान गलत बताया है। अप्रार्थी संख्या 1 ने पंच/उप सरपंच पद पर रहते हुए रेकॉर्ड में कांट-छांट व दिशाओं में परिवर्तन कर हेरा-फेरी की है। ग्राम पंचायत ने पट्टे पर नजरी नक्शा नहीं होने के कारण ग्राम सभा दिनांक 20.05.2001 में पट्टा निरस्त करने का प्रस्ताव लिया एवं पूर्व सरपंच श्री मल्लाराम दीवान ने पंचायत रेकार्ड पर क्रॉस का निशान अंकित करते हुए हस्ताक्षर किये हैं। वकील निगरानीकार ने अपनी बहस जारी रखते हुए आगे कथन किया कि अप्रार्थी संख्या 1 ने जरिये रजिस्टर्ड विक्रय पत्र दिनांक 09.02.1995 से अप्रार्थी संख्या 2 व 3 के पिता व पति की दिनांक 06.12.1977 को मृत्यु होने के उपरान्त बिना ग्राम पंचायत की अनुमति के विक्रय पत्र में विरासत दर्शाते हुए पुत्र व पत्नी को वारिस बताकर पंचायतीराज आम चुनाव फरवरी, 1995 की आचार संहिता का उल्लंघन करते हुए पंचायत आबादी भूमि का नियमों के विपरीत जाकर क्रय किया है जो न्याय-नियम व विधि के आज्ञापक सिद्धांतों के प्रतिकूल है। उन्होंने आगे कथन किया कि अप्रार्थी संख्या 2 व 3 के पिता व पति के हक में आवंटित पट्टे के पट्टा नक्शा व मौका नक्शा में मिलान नहीं है जो पूर्णतः अनियमित होकर पंचायतीराज अधिनियम 1994 के नियम 140 से 165 व धारा 48 (3)(4) का उल्लंघन है। आक्षेपीय पट्टे का क्षेत्रफल 1600 वर्गफीट है एवं पट्टा मूल्य 121/- रुपये है जो कि बहुत न्यून राशि होकर अनियमित है। अप्रार्थी संख्या 1 द्वारा ग्राम पंचायत से दिनांक 20.09.1999 को भवन निर्माण



स्वीकृति प्राप्त की गई किन्तु निर्माण कार्य करने में अक्षम रहने पर दिनांक 05.03.2001 को पुनः निर्माण स्वीकृति प्राप्त कर दिनांक 03.02.2002 तक निर्माण स्वीकृति बढ़ाते हुए इनके द्वारा पंच व उप सरपंच के पद पर रहते हुए अनुचित रूप से पद का दुरुपयोग किया गया है। जो पंचायतीराज अधिनियम 1994 की धारा 48 (3) (4) का उल्लंघन है। आक्षेपीय पट्टे पर ग्राम सेवक एवं पदेन सचिव के हस्ताक्षर अंकित नहीं है एवं पट्टा जारी दिनांक से लगभग 30-40 वर्ष के पश्चात भी भूमि मौके पर रिक्त पड़ी है एवं वादग्रस्त पट्टे की भूमि पर पट्टाधारक क्रेता का किसी भी प्रकार का कब्जा या निर्माण आदि मौके पर नहीं है। भूमि राजस्व रेकार्ड अनुसार आराजी खसरा नंबर 1829 रकबा 00-13-00 बीघा किस्म गै0मु0 आबादी दर्ज है किन्तु पट्टा प्रति पर अंकित नहीं है, फलस्वरूप किस भूमि का पट्टा दिया गया है स्पष्ट नहीं होता है। उन्होंने यह भी कथन किया कि ग्राम पंचायत द्वारा मौका निरीक्षण हेतु गठित कमेटी की मौका रिपोर्ट दिनांक 06.08.2015 व विकास अधिकारी, पंचायत समिति मसूदा द्वारा दिनांक 28.06.2016 की जांच रिपोर्ट में भी पट्टा पूर्णतया अनियमित होने, भूखण्ड धारक का कब्जा नहीं होने, भूखण्ड सार्वजनिक उपयोग हेतु रिक्त होने व पट्टा पर आबादी खसरा संख्या का अंकन नहीं होना अंकित किया गया है। अन्त में उन्होंने कथन किया कि निगरानी याचिका स्वीकार कर अप्रार्थी संख्या 2 व 3 के पिता व पति के पक्ष में जारी किया गया आक्षेपीय पट्टा विलेख निरस्त किया जावे।

वकील निगरानीकार द्वारा प्रस्तुत बहस के जवाब में वकील अप्रार्थी संख्या 1 का कथन है कि निगरानीकार द्वारा निगरानी में समस्त गलत तथ्य अंकित किये गये हैं। अप्रार्थी संख्या 2 व 3 के पिता व पति के द्वारा पंचायत राज अधिनियम में दिये गये प्रावधानों के अन्तर्गत विवादित खसरा नम्बर 1829 जो राजस्व रेकार्ड में गै0मु0 आबादी भूमि है नियमानुसार आक्षेपीय पट्टा जारी किया गया है। प्रार्थी का यह कथन गलत है कि अप्रार्थी संख्या 1 द्वारा पंच/उप सरपंच के पद पर रहते हुए अनुचित रूप से पद का दुरुपयोग किया गया है। अप्रार्थी संख्या 1 द्वारा पंच/उप सरपंच के पद पर रहने के दौरान पंचायत रेकार्ड में किसी प्रकार की कांट-छांट व पट्टे की दिशाओं में परिवर्तन नहीं किया गया है जो रेकार्ड से स्पष्ट है। विवादग्रस्त भूमि पर भवन निर्माण स्वीकृति ग्राम पंचायत के प्रस्ताव संख्या 04 दिनांक 20.09.99 से नियमानुसार प्रदान की गई है जिसकी पालना में जरिये रसीद संख्या 82 दिनांक 20.09.99 से शुल्क भी जमा करवाया गया है एवं तत्पश्चात निर्माण अवधि दिनांक 20.03.2002 तक बढ़ाई गई है। उन्होंने यह भी कथन किया कि पट्टा विलेख पर सरपंच/ग्रामसेवक के हस्ताक्षर अंकित है। ग्राम पंचायत द्वारा पट्टा जारी होने के लगभग 40 वर्ष पश्चात आक्षेपीय पट्टे को चुनौती दी गई है जो कि राजनैतिक द्वेषतावश की गई कार्यवाही है। पंचायतीराज अधिनियम 1994 के नियम 140 से 165 में प्रावधान किया गया है कि ग्राम पंचायत द्वारा पट्टा जारी करने में किसी भी प्रकार की अनियमितता होने पर पट्टा निरस्त किया जा सकता है किन्तु प्रस्तुत निगरानी याचिका में पट्टा जारी करने में क्या अनियमितता हुई है, स्पष्ट नहीं किया गया है। अतः निगरानीकार द्वारा प्रस्तुत निगरानी निरस्त की जावे।

हमने उभयपक्ष द्वारा प्रस्तुत बहस पर ध्यानपूर्वक मनन किया व पत्रावली का अवलोकन किया। पत्रावली के अवलोकन से स्पष्ट है कि विवादग्रस्त पट्टा विलेख जारी होने के पश्चात से ही क्रेता/पट्टाधारी द्वारा मौके पर किसी प्रकार का निर्माण कार्य नहीं करवाया गया है किन्तु ग्राम पंचायत द्वारा दिनांक 20.09.1999 को प्रस्ताव पारित कर विवादग्रस्त भूमि पर नियमानुसार भवन निर्माण




अपर कलक्टर
जयमेर

की स्वीकृति प्रदान की गई है, तत्पश्चात निर्माण अवधि दिनांक 20.03.2002 तक बढ़ाई गई है। निगरानीकार द्वारा पट्टा विलेख को लगभग 30-40 वर्षों पश्चात चुनौती दी गई है। इतनी अधिक अवधि व्यतीत होने के उपरान्त आक्षेपीय पट्टा विलेख को चुनौती दिया जाना औचित्यपूर्ण नहीं है। निगरानीकार द्वारा पंचायतीराज अधिनियम 1994 के नियम 140 से 165 का उल्लंघन होकर पट्टा विलेख अनियमित रूप से जारी किया जाना तो बताया है किन्तु पट्टा जारी करने में हुई अनियमिता को स्पष्ट नहीं किया गया है। पत्रावली के अवलोकन से यह भी स्पष्ट है कि ग्राम पंचायत द्वारा नियमानुसार आवेदन पर नियम 156 व 158 के अन्तर्गत नियमानुसार राशि प्राप्त कर आक्षेपीय पट्टा विलेख जारी किया गया है, जिसमें किसी प्रकार की अनियमितता नहीं पाई गई है।

उपरोक्त विवेचन के फलस्वरूप निगरानीकार द्वारा प्रस्तुत निगरानी सारहीन एवं भारहीन होने से निरस्त की जाती है।

आदेश आज दिनांक 16.04.2018 को मेरे द्वारा लिखवाया जाकर बाद हस्ताक्षर सरे इजलास सुनाया गया।




(कैलाश चन्द्र शर्मा)
(कैलाश चन्द्र शर्मा)
अपर कलक्टर, अजमेर